

ڈاکٹر آمنہ باتول

صدر شعبہ اُردو، گورنمنٹ پوسٹ گریجویٹ کالج فار ویمن، سرگودھا

سید ازور عباس

لیکچرر شعبہ اُردو، ہزارہ یونیورسٹی، مانسہرہ

جویریہ ظفر

ایم فل اردو اسکالر دی ویمن یونیورسٹی، ملتان

اُردو ناول میں پنجاب کی دیہاتی خواتین کے مسائل

Dr. Amna Batool

Head Deptt of Urdu, Govt Post Graduate College For Women,
Sargoda

Syed Azwar Abbas

Lecturer Urdu, Hazara University, Mansehra

Jawaria Zafar

Mphil Urdu Scholar, The Women University Multan.

Problems of Rural Women of Punjab In Urdu Novel

Women has a vital role in human society. Women are playing important tasks all over the world. Despite of the facts, women are still facing unfavorable environment especially in our rural areas. This situation reveals that woman of our society has limited opportunities to move forward. Although overall circumstances are changing with the passage of time, but there is much to do, particularly in rural areas for acceleration of woman role.

Keywords: Punjab, Rural Women Problems, Novel.

عورت معاشرے کا ایک لازمی جزو ہے جس کے بغیر نہ تو خاندانی نظام چل سکتا ہے اور نہ ہی معاشرہ ترقی کی راہ پر گامزن ہو سکتا ہے لیکن افسوس کا مقام یہ ہے کہ خصوصاً ہمارے دیہی معاشرے میں عورت کو وہ مقام اور مرتبہ حاصل نہیں ہے جس کی وہ اصل حقدار ہے اور المیہ یہ ہے کہ دور حاضر کے ترقی یافتہ دور میں بھی عورت کے حقوق کا استحصال اسی طرح سے کیا جا رہا ہے جیسا آج سے کچھ سال پہلے کیا جاتا تھا۔ پنجاب کی دیہی عورت چاہے اس کا تعلق عام مڈل کلاس گھرانے سے ہے یا وہ جاگیر دارانہ نظام سے تعلق رکھتی ہے مختلف مسائل اور مشکلات کی پچی میں

پس رہی ہے۔ وہ ظلم برداشت کرنے پر مجبور ہے اس لیے کیونکہ جس احساسِ تحفظ اور عزت نفس کی ضرورت اسے ہے وہ معاشرے میں ناپید ہے۔ اس سے بڑھ کر المیہ کیا ہو گا کہ ہم ایسے معاشرے میں زندگی بسر کر رہے ہیں جو تضادات اور دوسرے معیارات کے ایسے گھٹے ہوئے نظام کی پرورش کر رہا ہے جہاں ایک طرف مرد اپنی مردانگی کے زعم میں اخلاقی حدود پار کر جاتا ہے جبکہ دوسری جانب عورت کو محض شک کی بنا پر بد کرداری کا الزام لگا کر غیرت کے نام پر قتل کر دینا ایک عام سی بات ہے۔

زمانے قدیم میں مادر سری نظام رائج تھا۔ عورت کو مرد کی نسبت زیادہ مقام و مرتبہ حاصل تھا۔ گھر کے سارے اہم فیصلے عورت کرتی تھی کیونکہ خیال یہ تھا کہ عورت کو زیادہ سمجھ بوجھ سے نوازا گیا ہے اور سب سے بڑی بات یہ کہ عورت کی وجہ سے انسانی نسل کا سلسلہ چلتا ہے گویا عورت بقائے نسل کی ضامن ہے۔ اس لیے مرد کی نسبت اس کا مقام و مرتبہ بلند ہے۔ اس کا ذکر مستنصر حسین تارڑ نے اپنے ناول ”بہاؤ“ میں کچھ اس طرح کیا ہے:

”ماتانے عورت ذات کو زیادہ زور دیا ہے، زیادہ بوجھ دی ہے مہامیا بھی تو عورت ہے۔“

۔۔۔ مرد ذات کا کیا ہے چھوٹے اور نیچے کام کرنا۔۔۔ بیچ ڈالنا بس۔۔۔“^(۱)

وقت گزرنے کے ساتھ ساتھ عورت کی حیثیت تبدیل ہوتی گئی۔ عورت کی حیثیت کم تر ہو گئی اور مرد حاکم بن کر حکمرانی کرنے لگا۔ دورِ حاضر کے ترقی یافتہ زمانے میں جب ہم پنجاب کے دیہی علاقے میں عورت کی حیثیت اور مقام و مرتبے کا تعین کرتے ہیں تو عورت کا استحصال اسی طرح سے کیا جا رہا ہے جیسا کہ آج سے چند سال پہلے کیا جاتا تھا۔ عورت چاہے وہ عام عورت ہے یا جاگیر دار کے گھر کی مختلف مسائل اور مشکلات کی چکی میں پس رہی ہے۔ وہ عادات و خصائل جو دیہی مرد کی شان اور آن سمجھے جاتے ہیں عورت میں پائے جائیں تو بد کرداری کا الزام تو لگتا ہی ہے بلکہ غیرت کے نام پر قتل کر دینا ایک عام سی بات سمجھی جاتی ہے۔ ”بارش“ میں محمد الیاس نے اسی رویے کی عکاسی کی ہے:

”جس طرح آبائی علاقے میں عورت اور مرد کو غیرت کے نام پر قتل کر دیا جاتا ہے۔ قاتل فخر سے سینہ پھلا کر چلتا ہے۔ کیا غیرت صرف عورت کے معاملے میں جاگتی ہے؟ مرد کے ساتھ مرد کو دیکھ کر تو عزت تڑپ اٹھنی چاہیے یہ کیسا منافق اور بے حیا اور جھوٹا معاشرہ ہے جس کو صرف اپنے سے کمزور پر غصہ آتا ہے۔ عورت کو قتل کر کے بھڑکیں مارنے والا نامردوں کا مکروہ معاشرہ۔“^(۲)

مرد کا عورت پر ہاتھ اٹھانا مرد کی شان سمجھا جاتا ہے۔ یہی وجہ ہے کہ دیہی عورت ہر روز چٹتی ہے اور پھر اسی شخص کے ساتھ زندگی گزارنے پر مجبور ہو جاتی ہے کیونکہ میکے کی طرف سے اس کو کوئی مدد حاصل نہیں ہوتی۔ بیاہ کر جب سسرال آتی ہے تو ماں باپ کی یہ نصیحت پلو میں باندھ کر آتی ہے کہ اب اس گھر سے تمہارا جنازہ ہی نکلے۔ عورت کے آئے روز مار کھانے کے حوالے سے سید شہیر حسین ”جھوک سیال“ میں لکھتے ہیں:

”عورت کا پیٹنا دیہاتی زندگی میں نہایت ہی معمولی واقعہ ہے ہر مرد کو پورا احساس ہوتا ہے کہ اگر خاوند وقتاً فوقتاً اپنی بیوی کی پٹائی نہ کرے تو اس کی مردانگی پر حرف آتا ہے۔ ہمسائے سمجھتے ہیں اگر سال میں آٹھ بار بیوی کی مرمت نہ ہو تو میاں بیوی کے باہمی تعلقات زیادہ خوشگوار نہیں ہیں۔“ (۳)

”اب دو سال کے بعد میرا ماں بیو جایا اکلوتا بھائی آیا ہے تو تجھے سول پڑنے لگ گیا ہے۔ زبان سے ایک لفظ بھی نکال کر دیکھ نمک مرچ گھونٹنے والے ڈنڈے سے تیری ہڈیاں چور نہ کر دیں تو میرا نام بھی خانوں نہیں۔“ (۴)

پریش کر میں صدیق سالک عورت کی بے بسی کی تصویر کچھ اس طرح کھینچتے ہیں:

”لیکن وہ صابر عورت تھی ہر رنج پی گئی خاموشی سے ہر ستم سہ گئی اور کسی سے کچھ کہے سنے بغیر واپس چک نمبر ۲۳۰ چلی گئی کیونکہ اس نے شادی کے وقت اپنی مرحوم ماں سے آخری نصیحت یہی سنی تھی کہ ”بیٹی اب تیرا گھر چک نمبر ۲۳۰ ہے تیرا جینا، تیرا امرانا کے ساتھ ہے یہاں آنا تو خوشی خوشی آنا اپنے غم، اپنے بوجھ برسائی نالے کے اس پار ہی چھوڑ آنا جا اللہ تیرا ولی ہو۔“ (۵)

طلاق کا حق اگرچہ عورت کو شریعت نے دیا ہے کہ اگر فریقین باہمی ہنسی خوشی وقت نہیں گزار سکتے تو وہ الگ ہو جائیں لیکن دیہاتوں میں عورت کا طلاق لینا یا مانگنا یا مرد کا بھی طلاق دینا انتہائی معیوب فعل سمجھا جاتا ہے۔ چاہے وہ طلاق عام گھرانے کی عورت کی ہو یا جاگیر دارانہ نظام میں پٹی بڑھی عورت کی۔ طلاق یافتہ عورت کا دیہی معاشرے میں زندگی گزارنا عذاب ہو جاتا ہے۔ اس کو لوگوں اور خاندان کی جانب سے طرح طرح کے طنز و تنقید کا سامنا کرنا پڑتا ہے:

”کوئی مرد نکاح ہوتے ہی ڈلہن کے گھر میں طلاق دے ڈالے اور اکیلا واپس چلا جائے یا سو سال کی عمر میں اسی سال بیوی کے ساتھ گزار کر طلاق دے اثر ایک ہی جیسا ہوتا ہے۔ بیوی اسی وقت فارغ۔ بیوی خواہ بادشاہ کی بیٹی کیوں نہ ہو۔ ساری شوخی ایک سکنت (سیکنڈ) میں گھٹم جاتی ہے۔ اس معاملے میں ساری عورتوں کی اوقات برابر ہو جاتی ہے۔ محمد بوٹا کی بیٹی ہو یا صدر جنرل ایوب کی بیٹی۔“^(۱)

اگرچہ شریعت نے مردوں کو چار شادیوں کی اجازت دی ہے اور جاگیر دارانہ نظام میں اس حق کا خوب استعمال کیا جاتا ہے۔ مرد چاہے تو چار شادیاں کرے اور چاہے ناجائز جسمانی تعلقات استوار کرے لیکن اس کے باوجود اصل اہمیت اور حیثیت صرف خاندانی بیوی کو حاصل ہوتی ہے جس کو وہ تمام زمانے کے سامنے بیاہ کر لاتا ہے۔ باقی شادیوں کی نہ تو کوئی سماجی حیثیت ہوتی ہے اور نہ ہی اہمیت۔ یہی وجہ ہے کہ خاندانی بیوی کو نہ تو طلاق دی جاتی ہے اور نہ ہی باقی شادیوں سے اس کی حیثیت یا اہمیت میں کوئی کمی آتی ہے۔ گویا یہ شادیاں محض جسمانی تسکین کا ایک ذریعہ ہوتی ہیں اس لیے جب چاہا پاس رکھ لیا جب جی بھر گیا تو طلاق دے دی۔

”بالکل ہی احمق ہو تم اصل میں مخدوم زادے ہونا۔ اصلی سردار نہیں ورنہ ایسی بات نہ کرتے اس خاندان میں جسبی نسبی بیویوں کو طلاق نہیں دی جاسکتی۔“^(۲)

”ایسے نہیں چلے گا۔ مجھے فارغ کر دیں۔ کہنے لگے ہمارے خاندان کی ریت نہیں کہ جسبی نسبی بیویاں طلاق لیں ایسے ہی گزارا کرنا پڑے گا۔“^(۳)

عورت کے حقوق کا استحصال اور کیا ہو گا عورت جو پاکستان کی آبادی کا نصف ہیں۔ اب سے کچھ عرصے پہلے تک گاؤں میں عورت کو ووٹ دینے کا کوئی حق حاصل نہیں تھا نہ ووٹ عورتوں سے مانگے جاتے تھے اور نہ ہی ان کو اجازت دی جاتی تھی کہ وہ پولنگ اسٹیشن پر جا کر اپنا حق رائے دہی استعمال کریں۔ گویا یہی علاقوں میں آبادی کا بڑا حصہ اپنا حق رائے دہی استعمال ہی نہیں کرتا تھا۔

”عورت کا وجود الیکشن میں کچھ زیادہ اہمیت نہیں رکھتا کیونکہ اس دور میں انھیں حقوق رائے دہندگی سوائے ان چند ایک کے جو انفرادی حیثیت سے ماکان اراضی تھیں حاصل نہیں تھے۔“^(۴)

دیہی عورت ابتدا سے ہی مردوں کے شانہ بشانہ کام کرتی آرہی ہیں۔ گھریلو امور کی انجام دہی کے ساتھ ساتھ مردوں کے ساتھ فصلوں کی کٹائی میں بھی مددگار ثابت ہوتی ہیں اور سخت جان اتنی کہ بچے کی پیدائش کے تکلیف دہ مرحلے سے گزر کر فوراً ہی اپنے کام کی انجام دہی میں یوں مصروف ہو جاتی ہیں کہ جیسے یہ تکلیف دہ مرحلہ ان پر گزرا ہی نہیں لیکن اس کے باوجود اس کی کوئی اہمیت ہے اور نہ کوئی اوقات حتیٰ کہ زندگی کے اہم معاملات میں بھی اُس کے مشورے کو اہمیت نہیں دی جاتی۔ بیلوں کا چارا کاٹنا، دودھ دھونا، چرخہ کاٹنا، تندور پر روٹیاں لگانا، کھیتوں پر کھانا لے کر جانا، پانی بھرنا، فصلوں کی کٹائی غرض کہ ہر کام بطریق احسن انجام دیتی ہیں لیکن نہ تو گھر میں نہ ہی دیہی معاشرے میں وہ مقام دیا جاتا ہے جس کی وہ اصل حق دار ہے۔

”واہ چوہدری! ایک کسان بولا، ”اپنی عورتیں کھیت میں بچہ جن کر کماد کی چھلانی کرنے لگتی ہیں۔“ (۱۰)

”وہ گھر کی چکی پر ایک ہی نشست میں کئی کئی سیر گندم پیس ڈالتی تھی۔ بڑی سے بڑی بھینس کا دودھ دھولیتی تھی بلکہ کرموں ہل چلا کر واپس آتا تھا تو وہ بیلوں کی جوڑی کو خود سنبھالتی تھی جب وہ پانی ڈھونے پر آتی تو دو گھڑے سر پر اور ایک گھڑا بغل میں اٹھالیتی اور ایک ہی پھیرے میں سارے دن کا پانی بھر لیتی۔“ (۱۱)

”سویرے ڈھور ڈنگر کو پٹھا دھا کون کرے؟ روٹی پکا کر دوپہر کو کھیت میں مجھے بھتا کون پہنچائے، چاٹی میں دودھ بلو کر مکھن کون نکالے، اس نے ٹھنڈی سانس بھری وہ کپڑے لٹے دھوتی تھی صفائی اور جھاڑ پونجھ کرتی تھی فیر یہ بھی تو ہے جی خریف کی فصل پر پھٹی چنتی چوگی میں جو روٹی ملتی اس کا چرنے پر سوت کا تتی تھی چولہا جلانے کے لیے جھنگرے لکڑیاں اور کماد کی کھوری چن کر لاتی تھی۔“ (۱۲)

دیہات کی عام عورت میں پردے کی رواج آج سے کچھ عرصے پہلے تک بالکل نہیں تھا کیونکہ عورتوں نے فصلوں میں بھی کام کرنا ہوتا تھا اور باقی معمولات زندگی جس کا ذکر پہلے کیا گیا ہے اس کی انجام دہی کے لیے اسے بار بار گھر سے باہر نکلنا پڑتا تھا جس کی وجہ سے پردے کو برقرار رکھنا مشکل ہوتا تھا۔ پردہ وہ خواتین کرتی تھیں جو گھر سے باہر نکل کر کام نہیں کرتی تھیں جیسے گاؤں کی سیدانی یا زمیندار نیاں۔ لہذا جب وہ گھر سے باہر نکلتی تھیں تو ان کے لیے خصوصی پردے کا اہتمام کیا جاتا تھا اور ساتھ ہی وہ خود بھی اپنے آپ کو بڑی سے چادر میں لپیٹ کر نکلتی

تھیں۔ دور حاضر میں جہاں معمولات زندگی میں کئی آسانیاں آگئی ہیں تو خواتین پر کام کا بوجھ نسبتاً کم ہو گیا ہے۔ دوسرا اب کسی حد تک تعلیم کا شعور بھی دیہی زندگی میں آچکا ہے لہذا لوگ اب خواتین کی پڑھائی پر بھی توجہ دیتے ہیں اور خواتین اُس طرح باہر کے کام کاج نہیں کروائیں جیسا کہ آج سے کچھ عرصہ قبل تک رواج موجود تھا۔

”ہمارے گاؤں میں ابھی تک برقعے کا رواج نہیں ہوا تھا حتیٰ کہ چوہدری کے گھر کی عورتیں بھی برقعہ نہیں پہنتی تھیں۔“ (۱۳)

”مزارعوں اور کمیوں کی کڑیوں اور گھروالیوں کی عزت اور آبرو ہوتی ہی کب ہے؟ عزت شجرت تو زمین داریوں کے پاس ہوتی ہے وہ تو اپنے شریکوں کے سامنے بھی اوڑھنی کی بکل مار کر منہ چھپا کر بیٹھتی ہیں تاکہ اور موٹر میں سوار ہو کر کہیں جاتی ہیں تو چاروں طرف چدر باندھ دی جاتی ہے۔“ (۱۴)

دیہات کی عورت کو سب سے بڑا ظلم دیہات کے زمیندار یا جاگیردار کی طرف سے برداشت کرنا پڑتا وہ عورت جو زمیندار کے گھر کام کرتی، زمیندار اس عورت پر اپنا حق سمجھتے ہوئے ہر قسم کے ناجائز تعلقات استوار کرتا۔ خاص طور پر عورت اگر اس کے مزارع یا کمی ہو، بیٹی ہوتی تو اس کی عزت سے کھیلنا ایک عام سی بات ہوتی۔

”نہیں جی وہ کنجری شجری نہیں تھی بہت نیک بندی تھی۔ لالی نے تیکھے لہجے میں کہا برا تو وہ زمیندار تھا جس کی حویلی میں ویاہ سے پہلے میری ماں کام کاج کرتی تھی غریب کمی تھی زمیندار نے اسے خراب کر دیا۔“ (۱۵)

افسوس کی بات یہ ہے کہ زمیندار عورت سے ناجائز تعلقات تو رکھنا پسند کرتا ہے لیکن اس کو گھر کی عزت کبھی نہیں بناتا کیونکہ عزت اور مرتبہ وہ صرف اپنی جسی نبی بیوی کو دیتا ہے اور باقی عورتیں صرف اس کی جسمانی تسکین کا ذریعہ ہوتی ہیں۔

”میں نے اس کا کوئی زندگی بھر کا ٹھیکہ لے رکھا ہے۔ وہ ٹھٹھا مار کر ہنسا۔ ایسا ٹھیکہ تو میں نے

صرف اپنی ذال کا لیا ہے۔ اسے ویاہ کر لایا ہوں اس سے تو میری آگے نسل چلے گی۔“ (۱۶)

عورت کے ساتھ اس سے بڑھ کر زیادتی اور ظلم کیا ہو گا کہ زمیندار اپنے کمی اور مزارع کو قابو میں رکھنے کے لیے اس کی بیوی یا بہن کو اغوا کر لیتا ہے یا اگر کوئی مزارع سر اٹھانے کی کوشش کرے یا اپنا جائز حق ہی حاصل

کرنے کے لیے آواز بلند کرے تو ان کی بہو بیٹیوں کو صرف اس لیے اغوا کر لیا جاتا ہے تاکہ وہ اپنے حق کے لیے دوبارہ سر اٹھانے کی جرات نہ کر سکے۔

”کوئی سشتے اور انجیکشن آزمانے کے لیے مزار عوں اور کمیوں کی گھر والیاں اور کڑیاں اٹھواتا ہے کوئی انھیں صرف ڈرانے دھمکانے کے لیے ایسا کرتا ہے چوہدری تو یہ بات نہیں سمجھ سکتا۔ مزار ع یا کمی کی گھر والی کا جوان اور خوبصورت ہونا اس کی بد نصیبی بھی ہوتی ہے۔“ (۱۷)

”مزار عوں اور کمیوں کی جوان گھر والیوں اور کڑیوں کو اٹھوا کر اپنی رکھیل بنانے کا چکا ہے پوچھو تو کہیں گے ایسا کیسے بنا زمیندار ی نہیں چل سکتی۔ مزار عوں اور کمیوں پر زمین داروں کا رعب اور دبدبہ نہیں بیٹھ سکتا ایسا نہ کیا جائے تو وہ سر اٹھانے کے چلیں گے بد معاشی اور سرکشی کریں گے۔“ (۱۸)

اس مقصد کے لیے بعض زمینداروں نے اپنی ذاتی جیلیں بھی بنا رکھی تھیں۔ آج سے کچھ عرصے پہلے تک تو یہ رواج بہت زیادہ تھا لیکن جو نہی لوگوں میں شعور آتا گیا اور خاص طور پر الیکٹرونک میڈیا کی وجہ سے کوئی بات ڈھکی چھپی نہیں رہتی تو اب یہ سلسلہ کافی حد تک کم ہے لیکن اگر یہ کہیں کہ اس پر مکمل طور پر قابو پایا جا چکا ہے تو یہ بات درست نہیں ہے۔ عورت پر تشدد، زنا بالجبر کے واقعات اب بھی موجود ہیں البتہ جیلوں اور قید خانوں کا سلسلہ اب اس طرح سے موجود نہیں ہے جیسا کہ آج سے چند سال پیشتر موجود تھا۔ جاگلوں میں شوکت صدیقی نے بہت تفصیل کے ساتھ اس ظلم کی عکاسی کی ہے۔

”ادھر کا وڈا زمین دار ہے بلکہ بہت وڈا جگیر دار ہے اس کی حویلی نہیں وڈا کوٹ ہے ایسی اونچی اونچی دیواریں ہیں کہ پرانے زمانے کی کسی قلعے کی فصیلیں لگتی ہیں ان فصیلوں کے پیچھے بہت سی کوٹھڑیاں ہیں ہر زنانی کو اٹھوانے کے بعد انہی کو ٹھڑیوں میں سے کسی میں رکھا جاتا ہے۔“ (۱۹)

”مزار عوں اور کمیوں کی لڑکیوں اور بیویوں کے بارے میں ان کا رویہ اپنے باپ سے مختلف نہ تھا۔ احسان شاہ جن عورتوں کو اٹھوا کر کوٹ میں قید رکھتا وہ اس کے تصرف میں بھی رہتیں اور اس کے نوجوان بیٹوں کے شہتانیوں کی بھی زینت بنتیں۔“ (۲۰)

اور اگر کوئی مزارع اس ظلم کے خلاف آواز بلند کرتا تو اسے کچھ اس قسم کی صورت حال کا سامنا کرنا پڑتا جس کی عکاسی جاگلوں میں شوکت صدیقی نے کچھ اس طرح کی ہے۔

”میں پوری طرح جوان بھی نہ ہوا تھا کہ پنڈ کی ایک چھوہری پردل آگیا میں نے اسے اٹھا کر زبردستی گھوڑی پر لادا اور حویلی میں لے آیا..... وہ کمہاروں کی چھوہری تھی وہ اکٹھے ہو کر پیچھے پیچھے آئے بہت رولا گولا کیا۔ اسی دیوان خانے میں میرے بیوے کے سامنے کلام پیش ہوا میں بہت ڈرامیرا بیو بہت رعب والا زمین دار تھا۔ کمہاروں کی شکایات سنتے بھڑک اٹھا سب کو الٹا لٹکا کر جوتے لگوائے اسی روز ان کی کئی کڑیاں اور جوان زانیاں اٹھوا لیں کئی روز سب کو جیل میں بند کیا اس کی اپنی جیل ہوتی تھی، اسی حویلی میں ایک تہہ خانہ ہے پہلے وہ جیل کے طور پر استعمال ہوتا تھا جو مزارع یا کمی سرکشی یا نافرمانی کرتا اس میں ڈال دیا جاتا۔“ (۲۱)

ایک عام دیہی عورت تو ذہنی و جسمانی اذیت کا شکار ہے ہی اس کے ساتھ ساتھ جاگیر دار اور زمیندار کے گھر میں رہنے والی عورت اس اذیت سے الگ ہو کر زندگی بسر نہیں کر رہی۔ فرق صرف یہ ہے کہ اس کی پریشانیوں اور مشکلات کی نوعیت ایک عام عورت سے مختلف ہیں لیکن حقیقت یہ ہے کہ وہ بھی زندگی میں مختلف آزمائشوں اور امتحانات سے گزرتی ہے لیکن صبر کرنے پر مجبور ہے۔ جاگیر دار کئی غیر اخلاقی برائیوں میں مبتلا ہوتا ہے۔ شراب پینا، غیر عورتوں سے غلط تعلقات استوار کرنا، ہم جنس پرستی، جو اٹھیلنا وغیرہ تو عام مشاغل ہیں۔ اگرچہ خاندانی وقار اور عزت تو پہلی بیوی کو ہی حاصل ہوتا ہے لیکن مرد کا ایک سے زیادہ شادیاں کرنا خاندانی شان و شوکت کی علامت سمجھا جاتا ہے بلکہ بعض خاندانوں میں تو رواج ہے کہ پہلی بیوی جب زیادہ عمر کو پہنچ جاتی ہے تو وہ اپنے خاوند کی خوشی کے لیے نو عمر لڑکی جو ابھی بالغ بھی نہیں ہوتی تیار کرتی ہے اس کی خدمت خاطر کرتی ہے اور بالغ ہونے پر بصد خوشی و رضا خاوند کو پیش کرتی ہے۔

”بس اس لمحے کے بعد اس کی محبت اپنی بھابھی کے لیے اچانک ختم ہو گئی تھی کیونکہ وہ ایک adolescence سے بھی کم عمر کو پہنچی ہوئی لڑکی کا اپنے خضاب سے سیاہ کیے ہوئے بالوں کے شوہر کے لیے پالنہ پوش کر رہی تھی یہ کام وہ بطور ایک خوش گوار فریضے کے سرانجام

دے رہی تھی اور ممکن ہے کہ اس میں کوئی غیر فطری لطف بھی ہو اور وہ لڑکی خطرے سے
نا آگاہ اس کے ہاتھوں میں پل رہی تھی۔“ (۲۲)

مشرقی عورت کا ظرف اور حوصلہ دیکھیں کہ نہ صرف اپنی ہونے والی سوتن کو خود پالتی پوتی ہے، تیار
کرتی ہے بلکہ اس کے بالغ ہونے کے عرصے میں بھی خاوند کی عیاشی کا پورا اہتمام کرتی ہے۔ اب چاہے مرد تعلقات
کسی غیر عورت سے رکھے یا مرد سے وہ اسی خوش دلی سے یا مجبوری سے اس کی خدمت کرنے میں کوئی کسر نہیں اٹھا
کھتی۔

”مشرق میں ویسے بھی گھروں کی عورتوں کا ایسے معاملوں کو نظر انداز کرنے کا ظرف بڑا گہرا
ہوتا ہے حرمت نہ صرف شوہر کی اس زندگی کو نظر انداز کر سکتی تھی بلکہ اغماض سے بھی
کام لیتی تھی مہمان کو تزی ہو یا کوئی بگڑا ہوا لڑکا جس کی مسیں بھیگ رہی ہوں سب ہی کے
لیے کھانا اندر سے اہتمام سے لگ کر جاتا تھا اور یہ مہمان داری حرمت کی رضا سے ہوتی
تھی۔“ (۲۳)

”ستم بالائے ستم اس خاندان کی عورتیں بھی اپنے مردوں کے ان کرتوتوں کو بدکاری کے
زمرے میں شمار نہیں کرتیں مونث غلام نسل کے ساتھ مردوں کے جنسی تعلقات کو جائز
تسلیم کیے بیٹھی ہیں۔“ (۲۴)

زمیندار گھرانے میں جب عورت کا بیاہ کیا جاتا ہے تو ساتھ ہی مردوں کی تمام غیر اخلاقی حرکات کی
تفصیل بتانے کے ساتھ ساتھ ان کو صبر کرنے اور دل بڑا کرنے کی نصیحت اس خوش خبری کے ساتھ کی جاتی ہے کہ
جائیداد کی اصل وارث وہ اور اس کی آئندہ آنے والی نسل ہوگی۔ اس طرح کی کئی عورتیں آتی اور جاتی ہیں۔ لہذا ان
کے آنے پر لڑنے جھگڑنے یا دل بڑا کرنے کی ضرورت نہیں کیونکہ یہ عورتیں جاگیر دار مرد کے لیے کھلونے کی
حیثیت رکھتی ہیں جب دل بھر گیا تو پھینک دیا۔

”ہر خاندان کے بیشتر مردوں کے خاندانی ہونے کا لازمی تقاضا ہوا کرتا تھا کہ اپنی جسی نسبی
بیویوں کو آبائی حویلیوں میں عمر بھر قید رکھ کر صرف وارث پیدا کرتے رہیں مگر ملک کے
بڑے بڑے شہروں میں رکھیلیں ضرور ہوں۔“ (۲۵)

”خاندان کی بڑی بوڑھیاں لڑکیوں کو یہی سبق پڑھاتی آئی ہیں کہ اگر جاگیر دارنی بن کے رہنا ہے تو دل بڑا کرنا ہو گا۔“ (۲۶)

”بڑی بوڑھیوں کا وضع کردہ قاعدہ کہ کامیاب جاگیر دارنی بن کر رہنا ہے تو دل بڑا کرنا ہو گا۔ شوہر کی لغزشوں سے چشم پوشی اختیار کرنا ہو گی۔“ (۲۷)

حقیقت یہ ہے کہ عورت چاہے وہ دیہات کی ہو یا شہر کی زمیندار کے گھر کی ہو یا عام کسان کی اس کے حقوق کا استحصال اسی طرح سے کیا جا رہا ہے جیسے ماضی میں کیا جاتا تھا۔ آج ظلم و ستم اور جبر و استبداد کی نوعیت ضرور بدل گئی ہے لیکن وہ اب بھی اتنی ہی مجبور اور بے بس ہے جتنی ماضی میں تھی۔

حوالہ جات

- ۱۔ مستنصر حسین تارڑ، بہاؤ (لاہور: سنگ میل پبلی کیشنز، ۲۰۰۹ء)، ص ۱۷
- ۲۔ محمد الیاس، بارش (لاہور: سنگ میل پبلی کیشنز، ۲۰۱۲ء)، ص ۸۷
- ۳۔ شبیر حسین، سید، جھوک سیال (لاہور: شیخ غلام اینڈ سنز، س۔ن)، ص ۲۹۹-۳۰۰
- ۴۔ ایضاً، ص ۳۱۵
- ۵۔ صدیق سالک، پریشر ککر (لاہور: الفیصل، ۲۰۱۳ء)، ص ۲۴
- ۶۔ محمد الیاس، پروا (لاہور: سنگ میل پبلی کیشنز، ۲۰۱۳ء)، ص ۱۴۴
- ۷۔ محمد الیاس، بارش، ص ۳۷۴
- ۸۔ ایضاً، ص ۵۹
- ۹۔ شبیر حسین، سید، جھوک سیال، ص ۲۱۱
- ۱۰۔ عبد اللہ حسین، نادار لوگ (لاہور: سنگ میل پبلی کیشنز، ۲۰۱۳ء)، ص ۱۱۷
- ۱۱۔ صدیق سالک، پریشر ککر، ص ۱۲
- ۱۲۔ شوکت صدیقی، جانگوس، جلد اول، (لاہور: رکتب، ۲۰۰۹ء)، ص ۱۹-۲۰
- ۱۳۔ غلام ثقلین نقوی، میرا گاؤں (لاہور: ابلاغ پبلیشرز، ۲۰۰۴ء)، ص ۲۳۴
- ۱۴۔ شوکت صدیقی، جانگوس، جلد اول، ص ۱۴۱
- ۱۵۔ ایضاً، ص ۲۰۱

- ۱۶۔ شوکت صدیقی، جاگوس، جلد سوم (لاہور: کتاب، ۲۰۱۰ء)، ص ۵۱
- ۱۷۔ شوکت صدیقی، جاگوس، جلد دوم (لاہور: کتاب، ۲۰۱۰ء)، ص ۲۵
- ۱۸۔ ایضاً، ص ۲۳
- ۱۹۔ ایضاً، ص ۲۳
- ۲۰۔ ایضاً، ص ۳۶۰
- ۲۱۔ ایضاً، ص ۱۳۵
- ۲۲۔ حسن منظر، دھنی بخش کے بیٹے (کراچی: شہر زاد، ۲۰۰۸ء)، ص ۴۰
- ۲۳۔ ایضاً، ص ۶۹
- ۲۴۔ محمد الیاس، بارش، ص ۱۳۴
- ۲۵۔ ایضاً، ص ۳۶۹
- ۲۶۔ ایضاً، ص ۳۴۰
- ۲۷۔ ایضاً، ص ۶۶۸